

2024-nji ýylyň 26-njy iýunynda Türkmenistanyň Gruzıýadaky Adatdan daşary we Doly ygtyýarly ilçisi Döwletmyrat Seýtmämmedow Gruzıýanyň Medeniýet we sport ministriniň birinji orunbasary Ioseb Bagaturiýa bilen duşuşyk geçirdi. Duşuşygyň dowamynda taraplar Türkmenistanyň Medeniýet günlerini Gruzıýada geçirmek meselelerini ara alyp maslahatlaşdylar.

Türkmenistanyň Gruzıýadaky Ilçihanasynyň habar bermegine görä, duşuşykda taraplar ähli ugurlar boýunça türkmen-gruzin gatnaşyklarynyň işjeň ösýändigini kanagat bilen bellediler.

Ioseb Bagaturiýa öz gezeginde beýik türkmen şahyry Magtymguly Pyraga bagyşlanjak medeni çäreleriň ýylyň dowamynda Gruzıýada hem geçiriljekdigini aýtdy.

Duşuşygyň ahyrynda Türkmenistanyň Gruzıýadaky ilçisi we Gruzıýanyň Medeniýet we sport ministriniň birinji orunbasary Türkmenistanyň Gruzıýadaky Medeniýet günleriniň milli medeniýetiň, sungatyň, edebiýatyň, türkmen halkynyň taryhynyň giňden ýaýbaňlandyrylmagyna, medeni-ynsanperwer hyzmatdaşlygyň has-da baýlaşdyrylmagyna, iki ýurduň halklarynyň arasyndaky dostlugynyň we özara düşünişmegiň pugtalandyrylmagyna itergi berjekdigine berk ynam bildirdiler.